

Website:- www.dipronline.org

email:- projjn@rediffmail.com,

राजस्थान सरकार

सूचना एवं जनसम्पर्क कार्यालय, झुंझुनू

प्रभारी मंत्री गेहूं वितरण योजना का शुभारम्भ सोमवार को करेंगे

झुंझुनू, 6 मई: जिला कलेक्टर आलोक गुप्ता ने बताया कि मुख्यमंत्री अशोक गहलोत द्वारा विधान सभा में की गई घोषणा की क्रियान्विति में दो रूपये प्रति किलो की दर से दिए जाने वाले गेहूं का वितरण सोमवार को जिले के प्रभारी एवं सहकारिता मंत्री परसादी लाल मीणा करेंगे। जिला रसद अधिकारी हरभजन सिंह ने बताया कि 10 मई को अपराह्न एक बजे केशव आदर्श माध्यमिक विद्यालय (इंदिरा नगर) में प्रभारी मंत्री द्वारा बी.पी.एल. एवं राज्य बी.पी.एल. परिवारों को दो रूपये किलो की दर से गेहूं वितरण योजना का शुभारम्भ किया जाएगा।

चिकित्सा राज्य मंत्री राजकुमार शर्मा रविवार को झुंझुनू आएंगे

झुंझुनू, 6 मई: चिकित्सा एवं स्वास्थ्य राज्य मंत्री डॉ. राजकुमार शर्मा रविवार को झुंझुनू आएंगे। राजकीय बी.डी.के. अस्पताल के प्रमुख चिकित्सा अधिकारी डॉ. हनुमान सिंह शेखावत ने बताया कि चिकित्सा राज्य मंत्री 9 मई को प्रातः 10.15 बजे राजकीय बी.डी.के. अस्पताल परिसर में श्री संतोष कुमार झुंझुनूवाला चैरिटेबल ट्रस्ट द्वारा बनवाए गए जल कूप केन्द्र का लोकार्पण करेंगे। कार्यक्रम की अध्यक्षता जिला कलेक्टर आलोक गुप्ता करेंगे। इस अवसर पर जल कूप केन्द्र बनवाने वाले मुख्य ट्रस्टी संतोष कुमार झुंझुनूवाला भी उपस्थित रहेंगे।

नगर परिषद के सभापति व उप सभापति की अपील

झुंझुनू, 6 मई: झुंझुनू नगर परिषद के सभापति खालिद हुसैन एवं उप सभापति बिमला बेनीवाल ने शहर के शुअर पालकों से कहा है कि वे अपने-अपने शुअरों को एक माह के अंदर अपने निर्धारित स्थान पर बांध कर रखें अन्यथा नगर परिषद द्वारा अभियान चलाकर इन्हें अन्यत्र छुड़वा दिया जाएगा। इन्होंने शहर में खाली पड़े भूखण्डों पर भूखण्ड मालिकों द्वारा चार दीवारी निर्माण करवाने की अपील भी की है ताकि खाली पड़े भूखण्डों पर अनावश्यक रूप से कचरा डालकर गंदगी फैलाने वालों को रोका जा सकै।

पीड़िता को 75 हजार रूपये की सहायता स्वीकृत: जिला कलेक्टर आलोक गुप्ता ने एक आदेश जारी कर चन्द्रपुरा गांव की एक अनुसूचित जाति की पीड़ित महिला को सवर्ण जाति के व्यक्ति द्वारा उसके साथ अत्याचार करने पर 75 हजार रूपये की राशि आर्थिक सहायता के रूप में स्वीकृत की है। पीड़िता द्वारा एस.सी./एस.टी. एक्ट में सवर्ण जाति के व्यक्ति के विरुद्ध मामला दर्ज करवाया गया था।

जांच में सभी नमूने शुद्ध पाए गए: राज्य सरकार द्वारा चलाए जा रहे शुद्ध के लिए युद्ध अभियान के तहत गुरुवार को चल प्रयोगशाला द्वारा अलसीसर पंचायत समिति के तोलियासर गांव में चार व्यक्तियों के घर से चाय, जीरा, लाल मिर्च, आटा, हल्दी, धनिया, सरसों का तेल, आदि के नमूने लेकर जांच करने पर सभी शुद्ध पाए गए हैं। जिला रसद अधिकारी हरभजन सिंह ने बताया कि यह सभी नमूने गांव के सवाई सिंह, बाल सिंह शेखावत, इब्राहिम रंगरेज जलजी, रामेश्वर मीणा और वहां के आदित्य जनरल स्टोर से लिए गए थे। जांच के दौरान रसद विभाग के प्रवर्तन निरीक्षक सुभाष चन्द्र, स्वास्थ्य विभाग के खाद्य निरीक्षक महेश कुमार चौधरी, डेयरी विभाग के राजेन्द्र सिंह बाजिया और लेब टेक्नीशियन श्याम सुन्दर शर्मा ने संयुक्त रूप से खाद्य पदार्थों के नमूनों की जांच की। शुक्रवार को यह चल प्रयोगशाला सूरजगढ़ में खाद्य पदार्थों के नमूनों की जांच करेगी।

.....2.....

(2)

नगर परिषद आयुक्त को 17 सी.सी.ए. का नोटिस जारी

झुंझुनू, 6 मई: जिला कलेक्टर आलोक गुप्ता ने जनगणना कार्य में कोताही व लापरवाही बरतने पर झुंझुनू नगर परिषद आयुक्त श्रवण कुमार को 17 सी.सी.ए. का नोटिस जारी किया है। अपर कलेक्टर के.एल. मीणा ने बताया कि इससे पूर्व भी झुंझुनू तहसीलदार व बिसाऊ तथा मण्डावा नगर पालिका के अधिशासी अधिकारियों को जनगणना कार्य में दिए गए दिशा निर्देशों की पालना नहीं करने और शिथिलता बरतने के फलस्वरूप 17 सी.सी.ए. के नोटिस जारी किए गए हैं। उन्होंने जनगणना कार्य में लगे अधिकारियों व अन्य कार्मिकों को आगाह किया है कि जनगणना कार्य में कहीं भी शिथिलता और लापरवाही नजर आएगी तो उसे गंभीरता से लेते हुए संबंधित के विरुद्ध कठोर कार्रवाई अमल में लायी जाएगी।

31 राजीव गांधी सेवा केन्द्रों के लिए 310 लाख रूपये मंजूर

झुंझुनू, 6 मई: जिला कलेक्टर आलोक गुप्ता ने एक आदेश जारी कर जिले की चिड़ावा, खेतड़ी और उदयपुरवाटी पंचायत समिति क्षेत्र के शेष रहे राजीव गांधी सेवा केन्द्रों के निर्माण के लिए 3 करोड़ 10 लाख रूपये की राशि स्वीकृत की है। जिला परिषद के मुख्य कार्यकारी अधिकारी सी.एम. काला ने बताया कि चिड़ावा पंचायत समिति के खुडाना व सोलाना, खेतड़ी पंचायत समिति के कांकरिया, बसई, गाडराटा, खरकड़ा, हरडिया व बीलवा और उदयपुरवाटी पंचायत समिति के बजावा, रघुनाथपुरा, बड़ागांव नांगल, मण्डावरा, सराय, बाघोली, मणकसास, जहाज, केड, पौख, ककराना, नाटास, पचलंगी, सीथल, किशोरपुरा, मैनपुरा, भाटीवाड़, बामलास, छापोली, सिंगनोर, जोधुपुरा व नेवरी ग्राम पंचायत मुख्यालयों पर राजीव गांधी सेवा केन्द्र निर्माण के लिए प्रत्येक के लिए 10-10 लाख रूपये स्वीकृत किए गए हैं।

निःशुल्क ग्रीष्मकालीन प्रशिक्षण शिविर का आयोजन 12 मई से

झुंझुनू, 6 मई: हर वर्ष की भांति इस बार भी राजस्थान राज्य क्रीडा परिषद जयपुर के तत्वावधान में जिला खेल प्रशिक्षण केन्द्र झुंझुनू द्वारा 12 से 26 मई तक जिला स्तर पर निःशुल्क ग्रीष्मकालीन प्रशिक्षण शिविर का आयोजन किया जाएगा। जिला खेल अधिकारी किशन सिंह ने बताया कि शिविर आयोजन में वॉलीबाल एवं एथेलेटिक्स में बालक-बालिका दोनों वर्गों के खिलाड़ियों को लिया जाएगा। शिविर में भाग लेने वाले इच्छुक खिलाड़ी स्वर्ण जयन्ती स्टेडियम में स्थित कार्यालय में सम्पर्क कर सकते हैं।

महानरेगा के 26 कार्यों के लिए 132.95 लाख रूपये स्वीकृत

झुंझुनू, 6 मई: जिला कलेक्टर आलोक गुप्ता ने एक आदेश जारी कर महानरेगा योजना के तहत सूरजगढ़ एवं अलसीसर पंचायत समिति में 26 कार्यों के लिए एक करोड़ 32 लाख 95 हजार रूपये की राशि स्वीकृत की है। जिला परिषद के मुख्य कार्यकारी अधिकारी सी.एम. काला ने बताया कि सूरजगढ़ पंचायत समिति के 20 कार्यों के लिए 99.68 लाख रूपये और अलसीसर पंचायत समिति के 6 कार्यों के लिए 33.27 लाख रूपये स्वीकृत किए गए हैं। ये कार्य सूरजगढ़ पंचायत समिति क्षेत्र के सिरसला, खेड़ला, धींधवा बीचला, कुलोठ कलां, दूदी, लाडून्दा, हमीनपुर, गाडोली, घूमनसर, बेरला, चीमां का बास, चौराड़ी, धिंगड़िया व अगवाना खुर्द में तथा अलसीसर पंचायत समिति क्षेत्र के मरोदा, बीरमी, हनुमानपुरा, कोलिण्डा, कायमपुरा व हंसासर में करवाए जाएंगे।

विधायक कोटे से एक कार्य स्वीकृत: पिलानी विधायक सुन्दरलाल के कोटे से विधायक स्थानीय क्षेत्र विकास योजना के तहत चिड़ावा शहर के वार्ड नम्बर 18 में नलकूप निर्माण के लिए 5 लाख रूपये की राशि स्वीकृत की गई है।
